


# IL-MALTI

QARI LI TOHROG IL-GHAQDA }  
TAL-KITTIEBA TAL-MALTI }

MARZU  
1952

## Prezentazzjoni tal-Premju “Guže’ Muscat Azzopardi”

**W**ARA madwar hames snin minn mindu kien għall-ewwel darba nġhata l-Premju “Guže’ Muscat Azzopardi”, id-data tat-23 ta’ Diċembru tibqa’ wkoll imfakkra bħala waħda mid-dati sbieħ meta għar-raba’ darba dan il-premju nġhata wkoll lil wiehed mill-iktar Membri qodma u ewlenin tal-“Għaqda”, li hu



**Fir-ritratt jidher l-E.T. il-Gvernatur qed jehmeż il-Midalja fuq sieder Mons. Kant. Dun Pawl Galea, J.C.D.**

l-Mons. Dun Pawl Galea, u li fil-persuna tiegħu hemm miġbura l-figura ta’ l-ewwel hidma għall-moviment u progress tal-Malti miktub b’dik is-sura xierqa li f’dawn l-aħħar tletin sena tatu xejra letterarja u uffiċjali, u li b’rihitha l-“Għaqda” haġet isem

bhala dik ix-xirka li fost ix-xirkiet ta' qabilha ghexet l-iktar u kellha l-isbah riżq fit-tmexxija, progress u twettiq ta' sistema ta' kitba li, kif nittamaw, tibqa' ssehħ għal dejjem.

Iżda dan ir-riżq il-“Għaqda” tafu minn dawk it-tnejn min-nies li mill-1912, bi hsieb hekk xieraq u sabiħ, taħt il-ġwienah tal-Protettur tal-Familji tal-Haddiema, fuq il-prinċipji ta' l-Enciklika “Rerum Novarum” ġewwa d-Dar tal-Għaqda Kattolika, kienu waqfju l-ewwel ġurnal Malti għal idejn il-ħaddiema Malti miktub b'kitba xierqa sew fil-letteratura tiegħu, kemm fl-ispirtu morali tiegħu, kemm ukoll bhala qari ta' mogħdija taż-żmien, fi żminijiet meta l-ewwel fewġiet tal-Komuniżmu fl-Ewropa kienu qegħdin iheddu li jaqilbu l-imħuħ tal-ħaddiem u jgħibu taħwid u tfixkil fil-paċi tad-djar u tal-pajjiż.

Dawn it-tnejn min-nies kienu Ġużè Muscat Azzopardi, Direttur tal-ġurnal “Il-Habib”, li għadu haj taħt l-isem ta' “Leħen Is-Sewwa”, u Monsinjur Dun Pawl Galea, magħruf fost il-kittieba tal-“Habib” u ta' “Il-Malti”, bhala **Dun Pawl**. Dawn kienu li fil-waqt li waqfju dan il-ġurnal kienu fetħu triq ġdida għall-moviment ġdid tal-Malti u li b'riħithom nibtu l-ewwel kittieba ta' Malti miktub skond is-sistema tal-“Għaqda”, nies bhālma huma Dun Karm, Patri Cuschieri, Sir Temi Zammit, Ġanni Vassallo, l-Avukat Ġużè Micallef, Dun Pietru Pawl Saydon u oħrajn li l-lum jidhru bhala l-ewwel figuri fil-paġni tal-letteratura Maltija tal-lum.

Għalhekk, bir-raġun kollu, wara li wiżnet il-merti ta' dawk li mindu nibtet l-“Għaqda”, u qabel ukoll, ħadmu b'xi mōd jew ieħor li sewa ta' ġid u fejda u għall-progress tal-Malti, il-Ġurija waqfjet għajnejha fuq il-persuna ta' l-iktar anzjan fost il-proseliti tal-Kitba Maltija tal-lum. — fuq dik il-persuna li, barra mill-merti ta' l-apostolat għall-Għaqda Kattolika fost il-ħaddiema Maltin, u merti oħra ta' benefiċenzi u fondi ta' għajjnuna għall-istess haddiema, flimkien mal-Kav. Ġużè Muscat Azzopardi, li mbagħad laħaq l-ewwel President tal-“Għaqda”, kien ukoll fetiħ il-bibien tad-Dar tal-“Għaqda Kattolika” sabiex hemmhekk isiru l-ewwel laqgħat tal-“Għaqda tal-Kittieba tal-Malti”. Minn dik id-Dar kienu ħarġu l-ewwel numri tar-rivista “Il-Malti”, li fihom Mons. Galea, taħt l-isem ta' “Dun Pawl” kien 'l hawn u 'l hinn imlielna xi paġni bil-kitba safja u helwa tiegħu.

\* \* \*

Id-data tal-preżentazzjoni tal-Premju “Ġużè Muscat Azzo-

pardi" flok fl-14 ta' Novembru, li hija d-data tat-twaqqif tal-"Għaqda", imhabba xi ċirkustanzi li ma bsarniex bihom, kellha ssir qrib il-festi tal-Milied, jgigifieri, fit-23 ta' Diċembru li għadda.

Iċ-ċerimonja tal-prezentazzjoni ta' dan il-Premju lill-Monsinjur Dun Pawl Galea saret bħas-soltu fl-Università Rjali ta' Malta, iżda flok fil-Librerija, saret fis-Sala l-għdida ta' l-"Aula Magna", fil-11 ta' fil-ghodu.

Għal din iċ-ċerimonja fost il-mistednin kien hemm l-Eċċellenza Tiegħu l-Gvernatur Sir Gerald Creasy u s-Sinjura tiegħu Lady Creasy, kif ukoll l-Eċċellenza Tiegħu l-Arċisqof Metropolitana Monsinjur Gonzi; barra minn dawn kien hemm ukoll is-Sinjurija Tiegħu Sir David Callender Campbell, Logutenent Gvernatur, l-Onorabbi A.G. Lowe, Segretarju Legali, u s-Sinjura tiegħu, is-Sur Ugo Muscat Azzopardi u s-Sinjura tiegħu, it-Tabib Ġużè Galea, President tal-"Għaqda" u s-Sinjura tiegħu, is-Sinjura tas-Sur Gino Muscat Azzopardi, il-Fundatur tal-Premju, kapijiet tad-Dipartimenti, rappreżentanti tal-Kleru, tal-Professionisti u tal-Partiti Politiċi, membri tal-"Għaqda" u Professuri ta' l-Università.

Fetah iċ-ċerimonja r-Rev. Prof. Patri Serafin Zarb, O.P., Dekan tal-Fakultà Anzjana fl-Università, li tkellem flok il-Viċi Kancellier u Rettur ta' l-Università, li ma satax jieħu sehem f'dik iċ-ċerimonja minhabba hażen bażin. Il-Professur Zarb fisser li l-Università ta' Malta tħossha mkabbra għas-sehem li hadet f'dik iċ-ċerimonja li fiha qed jigu magħrufa, imwettqa, u ippremjati l-merti ta' nies li hadmu għal lsien pajjiżhom. Huwa semma, fost dawk li s'issa kienu ippremjati fiċ-ċerimonji ta' qabel, lill-Monsinjur Dun Pawl Galea li lilu din id-darba stħoqq il-Premju "Ġużè Muscat Azzopardi" — bniedem li barra milli kien il-habib tal-qalb ta' Ġużè Muscat Azzopardi kien wiehed mill-kollaboraturi kbar għat-tixrid tal-Lsien Malti, b'mod partikulari f'"Il-Habib", l-organu ta' l-"Unione Cattolica".

Warajh tkellem it-Tabib Ġużè Galea, President tal-"Għaqda", fejn wera illi l-għieh li qed jingħata lill-Monsinjur Galea jirrifletti fuqu mhux biss bħala bniedem li hadem bħala wiehed mill-ewlenin għall-progress tal-Lsien Malti, iżda wkoll bħala bniedem li hadem għall-għid ta' l-edukazzjoni ta' hażen għażağħ li l-lum laħqu l-aqwa karriki fil-hajja soċjali u ekkleżjastika, għall-għid ta' l-amministrazzjoni tal-Knisja, u tal-Proletarjat, kif ukoll tal-Lingwa Maltija, bħala Rappreżentant tal-Kleru fis-Senat

Malti. Huwa għalhekk i-isbah figura li fiha tiġbor il-hidma l-kbira għall-ġid ta' Art Twelidna, li hija dik, tar-Reliġjon u tal-Lingwa.

Wara għeluq id-diskors tiegħu, il-President tal-“Għaqda” stieden lill-Gvernatur biex jekk joghġbu jippreżenta l-“Medalja” “Guzè Muscat Azzopardi” lill-Monsinjur Dun Pawl Galea, reb-bieħ tal-Premju. Il-Gvernatur fid-diskors tiegħu, qabel ma ippreżenta l-Medalja, qal illi dik kienet it-tieni darba illi hu kellu i-pjaċir jilqa' l-istedna li saritlu biex jippreżenta l-Premju “Guzè Muscat Azzopardi”, premju li qed jinġhata lil dawk li hadmu għall-koltivazzjoni ta' l-ilsien Malti, — haġa li huwa jgħożż mhux f'it. Din id-darba lil mess ukoll il-privileġġ li jippreżenta dan il-Premju lil persuna hekk magħrufa għall-hidma tagħha f'bosta fergħat li għandhom x'jaqsmu mal-progress edukativ, reliġjuż, soċjali, amministrativ u nazzjonali, fosthom il-progress ta' l-ilsien Malti. Huwa jifrah għalhekk lill-Premjat tal-Medalja “Guzè Muscat Azzopardi”, kif ukoll lil dawk kollha li s'issa hadmu sabiex l-ilsien ta' Art Twelidhom jitmexxa 'l quddiem u jibqa' haġ u shiħ fi-istudju u l-letteratura tiegħu.

Wara li tkellem, il-Gvernatur hemeż il-Medalja fuq sieder Monsinjur Dun Pawl Galea.

Is-Sur Ivo Muscat Azzopardi, Uffiċjal tal-Propaganda tal-“Għaqda”, f'isem huh Ġino, il-Fundatur tal-Premju, li jinsab indispost, qara diskors fejn fisser li meta huh Ġino holoq u waqqaf dan il-Premju huwa wettaq ix-xewqa li kellu minn żmien ilu li joghġob u jferraħ lil Missieru, li kieku dan kien għadu haġ — haġa li issa serviet mill-banda l-oħra bħala tiffkira l-iktar għażiża ta' Missieru stess li hadem għal għomru kollu għall-koltivazzjoni letterarja tal-Malti. Fisser ukoll, b'enfasi l-iktar qawwija, illi huwa jqis li kull min b'mod jew ieħor, sew bi propaganda, sew amministrativament, kemm diplomatikament, hadem għat-tixrid u progress tal-Malti, dan jista' 'l quddiem ikun jisthoqqlu li jkun ippremjat bla ma jkun letterat qawwi. F'Monsinjur Dun Pawl Galea fisser, għalhekk, illi huwa jara waħda mill-isbah figuri li jisthoqqlu bir-ragun kollu l-Premju “Guzè Muscat Azzopardi”, bħala wiehed mill-ewwel haddiema għall-koltivazzjoni tal-letteratura Maltija tal-lum, li flimkien ma' missieru kienu fetħu t-triq għat-twaqqif tal-“Għaqda” li b'riħet il-hidma ewlenija tagħhom, imxiet hekk 'il quddiem b'dak l-is-

kop li, *minghajr ma jagħmel deni lil hadd, safa' ta' gid kbir u mustnoqq lill-Isien Malti, bhala "Isien il-Poptu Malti"*.

Is-Sur Ivo Muscat Azzopardi, għalaq id-diskors tiegħu billi fii-waqt li fisser it-tama tiegħu li għal okkażjoni oħra jkun hüh Gino stess f'dik is-saia li jtkellem bhala Fundatur tal-Premju, ferah personalment lill-Monsinjur Dun Pawl Galea f'isem hüh Gino kif ukoll f'isem il-familja Muscat Azzopardi.

F'l-aħħar qam iwieġeb il-Monsinjur Dun Pawl Galea, fejn fisser il-ferh kbir tiegħu meta waslitu l-aħħar li hu dis-sena kien ir-rebbieħ tal-Premju "Gużè Muscat Azzopardi" — dal-ferh wisq iżjed iħossu, kif stqarr hu, għal-Isien Malti u għal Malta milli għalih innifsu. L-imħabba kbira li minn dejjem keġlu għall-Malti huwa wettaqha sew bil-hidma għall-koltivazzjoni letterarja tal-Malti, meta huwa kien ħabrek, bis-saħħa tal-gurnal "Il-Habib", biex il-Malti jibda jinkiteb b'kitba xierqa, kemm ukoll bil-pinna huwa stess meta flimkien ma' kittieba oħra kien għen mhux ftit biex isaħħaħ il-Malti b'ortografija uniformi u b'letteratura hekk sabiħa sew ta' proża kemm ta' poeżija li fi ftit snin dejjem żdie-det fost il-ħafna kittieba li minn dak iż-żmien nibtu u kibru, wara l-eżempju tiegħu stess, u ta' kittieba oħra bhalma kienu għall-ewwel, — imħajrin minnu u minn sieħbu Gużè Muscat Azzopardi, — il-Poeta Nazzjonali Dun Karm u Cuschieri. Huwa ma naqasx, meta sata' bis-saħħa tal-pożizzjoni tiegħu li kellu darba, fis-Senat tal-Parlament Malti, li jhegġeg il-Gvern ta' dak iż-żmien, għalkemm ma rnexxilux, biex jixterdu kotba Maltin fl-iskejjel. F'l-aħħarnett Monsinjur Galea għalaq it-taħdita tiegħu billi irringrazzja lill-Eċċellenza Tiegħu l-Gvernatur talli għogbu jiddekorah bil-Medalja, u lil dawg kollha li għogobhom jagħtuh il-għieh u l-pjaċir bil-preżenza tagħhom, fosthom, lill-Eċċellenza Tiegħu l-Arċisqof Metropolita Monsinjur Gonzi.

Hawn taht ingibu d-diskorsi kollha li saru f'din iċ-ċerimonia bhala tiffkira u dokument għażiż ta' din l-okkażjoni hekk speċjali li fiha l-"Għaqda" kellha l-għieh u l-pjaċir tiegħu sehem biex tiġi ippremjata waħda mill-iktar persuni għeżież li kienet minn ta' l-ewwel li ħadmet għall-waqfien tagħha u li tagħha, minn mindu nholqot, kienet u għadha sal-lum, President Onorarju.

Diskors tal-Prof. SERAFIN M. ZARB, O.P., S.Th.M.,

S.Script.D., Dekan tal-Fakultà Anzjana

ta' l-Università Rjali

**H**UWA gieħ u privileġġ kbir tiegħi illi dal-ghodu hawnhekk jiena nniqa' likom ikoil għal din iċ-ċerimonja solenni li fiha sa tingħata l-Medalja tad-Deheb ta' "Guzè Muscat Azzopardi" lill-Wisq Reverendu Monsinjur Dun Pawl Galea.

Billi l-Viċi Kanċellier u r-Rettur Manjifiku huwa indispost, jiddispijaċiħ li ma jistax ikun hawn f'din l-okkażjoni memorabbli u din hija r-raġuni illi għaliha d-Dekan tal-Fakultà Anzjana ta' din l-Università Rjali gie mitlub sabiex minflok u jilqa' lillkom dal-ghodu.

L-Università Rjali ta' Malta, dan il-post tal-għerf, illi għal madwar tliet mitt sena tat lil din il-Gżira għażiża ta' Malta eżerċtu ta' nies kbar, thossha mkabbra biha nnifisha li l-lum qiegħda tieħu seħem f'din iċ-ċerimonja u li din iċ-ċerimonja qiegħda ssir fi hđanha — ċerimonja li fiha huma magħrufa, im-wettqa u mfaħħra l-merti hekk kbar ta' bosta persunaġġi msemmija għall-ħidma u studji tagħhom.

Din hija r-raba' ċerimonja ta' din ix-xorta; wara Monsinjur Dun Karm Psaila, is-Sur Anton Cremona, u t-Tabib Guzè Galea, li għadu kif labaq Tabib Prinċipali tal-Gvern, il-lum mess lil persunaġġ iehor distint li hu l-Monsinjur Dun Pawl Galea, li għalih qiegħda ssir iċ-ċerimonja ta' din id-darba.

Ma għandix bżonn ngħidilkom minn qabel dak li oraturi oħra sa jgħidulkom bi kliem iżjed mirqum minn tiegħi dwar il-merti ta' Dun Pawl, li barra milli kien ħabib personali tal-Kav. Guzè Muscat Azzopardi, kien wieħed mill-kollaboraturi kbar tiegħu fit-tixrid tal-Lsien Malti, b'mod partikulari ta' "Il-ħabib", l-organu ta' l-"Unione Cattolica".

Jien, għalhekk, nagħlaq dawn l-erba' kelmiet tiegħi billi nagħti lill-Monsinjur Dun Pawl Galea il-ferħ ta' din l-Università Rjali għall-gieħ li hu stħoqqu tassew u billi niringrazzja lillkom il-koll li ġejtu biex tieħdu seħem f'din iċ-ċerimonja kbira u ta' importanza hekk għolja.

**Diskors tal-Kav. Dr. GUZE' GALEA,  
M.B.E., M.D., D.P.H.**

**President tal-"Ghaqda tal-Kittieba tal-Malti"**

**I**L-LUM aħna ngbarna hawn mhux biss biex nagħtu għieh lil kittieb magħruf Malti, iżda wkoll lil ċittadin għaqli li għal aktar minn nofs seklu habrek u thabat għall-ġid ta' pajjiżu u għal żewġ hwejjeġ l-aktar għeżiež f'pajjiżu, jiġifieri r-Reliġjon u l-Ilsien.

Monsinjur Dun Pawl Galea hadem wisq fi żmien u wettaq bosta ħidmiet fis-Seminarju, fil-Kurja ta' l-Isqof u fil-Parlament Malti. Ftit wara li ha l-quddies, Dun Pawl mar jissokta jistudja Ruma f'wiehed mill-kulleġġi tal-qassisin, fejn ha b'suċċess il-Lawrja fid-Dritt Kanoniku; imbagħad, wara li raġa' lura f'Malta, lahaq Rettur tas-Seminarju. Fi żmien Mons. Galea ħak il-post ta' tagħlim għall-qassisin mexa 'l quddiem u kiseb fama bhala wiehed mill-aħjar kulleġġi ta' Malta. Is-Seminaristi taħt it-treġija u d-dixxiplina tar-Rettur Galea draw jistudjaw bil-għaqal u rabbew hrara ġdida u ġibda qawwija lejn is-Seminarju tagħhom; tant għaddew 'il quddiem fil-għerf u t-tagħlim li huma kienu joħorgu ewlenin fl-eżamijiet pubbliċi u l-biċċa l-kbira minnhom kellhom karriera ta' l-aqwa għieh u okkupaw postijiet għolja fl-amministrazzjoni tal-Knisja jew tal-Gvern. Wiehed fost dawk l-istudenti ixxurtjati hu Monsinjur Gonzi, l-Arċisqof maħbub tagħna.

Għall-merti tiegħu Monsinjur Galea mis-Seminarju kien magħżul biex imur il-Kurja ta' l-Isqof u baqa' hemm għal żmien twil u lahaq fl-ogħla karigi tal-Kurja, saħansitra ġie li għamilha ta' "Locum Tenens" ta' l-Isqof meta dan kien isiefer.

Kemm dam il-Kurja, Monsinjur Galea mexxa kollox bil-għaqal, bir-reqqa u bil-ħaqq, żamm dixxiplina kbira u daħħal sistemi godda fl-amministrazzjoni, sistemi li seħħu u li għadhom mexjin sal-lum. Billi kien jokkupa kariga mill-aktar għolja fil-Kurja, Monsinjur Galea kellu x'jaqsam ma' bosta Awtoritajiet Civili u Militari, u hu dejjem għeraf jimxi bil-ftehim u l-ħbiberija magħhom u żamm dik l-armonija bejn iż-żewġ Awtoritajiet, Civili u Ekkleżjastika li għoġbot dejjem lill-poplu Malti.

Mill-Kurja għall-ħajja pubblika hemm qabza żgħira u Monsinjur Galea ma qatax qalbu meta ħtiegħu jmid d għonqu għall-ħajja parlamentari. Għall-irġulija u għas-sodizza tiegħu Dun

Pawl kien magħżul biex jirrappreżenta l-Kleru fis-Senat Malti fl-ewwel Gvern Responsabbli li kellna; il-ħatra tiegħu bħala Senatur ġrat fi żmien meta kien hawn taqlib kbir fil-pulitka ta' Malta. Il-partiti kienu ho'ox għal xulxin, kien hawn għira, ġlied u taġġir, iżda Monsinjur Galea seħħlu jaqta' dritt bla ma jmil lejn ħadd, u hekk ma nbaramx fit-tfixkil pulitku; bis-saħħa tiegħu l-Knisja sfat hielsa mit-twegħir pulitku u baqgħet tgawdi għieh u qima minn kulħadd.

Għalhekk jixraq tabiħhaqq li nagħtu xi premju lill-Monsinjur Galea għall-merti tiegħu u għall-ħidmiet fejjieda li wettaq. F'Malta ma għandniex premijiet nazzjonali biex nagħtuhom lil min jisthoqqlu bħalma għandhom pajjiżi oħra; l-uniku premju li għandna u li fih tifsira nazzjonali hu l-“Premju Ġuzè Muscat Azzopardi” li hu mwaqqaf bħala premju lil min jaħdem għall-ġid tal-Lsien Malti b'mod partikulari, u ta' Malta kollha in generali.

Oraturi oħra jgħidulna dwar il-merti letterarji ta' Monsinjur Galea bħala kittieb, iżda jien jidhirlu li huwa jisthoqqlu wkoll għieh kbir għas-sehem li kellu fit-twaqqif tal-“Għaqda tal-Kittieba tal-Malti”. Din il-“Għaqda” ilha mat-tletin sena taħdem bla heđu għall-ġid tal-Lsien Malti u għall-ġieh ta' Malta, u dejjem kellha suċċessi kbar; il-lum hi l-egdem, l-aqwa u l-işaħ fost il-għaqdiet u x-xirkiet kulturali li għandna f'din il-Ġżira, magħrufa mill-Gvern, meqjuma mill-Awtoritajiet Edukattivi u miġjuba mill-poplu. Dawk il-fundaturi ta' din l-“Għaqda”, biex bnewha fuq sisien hekk tajba, tassew li kienu nies ta' dehen u għaqal u jħarsu 'l quddiem; u fosthom mhux l-aqas hu Monsinjur Dun Pawl Galea.

Mindu twaqqfet il-“Għaqda”. Monsinjur Galea ħadem bil-qalb kollha biex jaraha sseħħ u tgħaddi 'l quddiem u għamel minn kollox biex jiġbed lejn il-“Għaqda” nies kapaċi u magħrufin għall-għerf taġġhom u biex iħajjarhom jiktbu bil-Malti, ħalli b'hekk jiesseddaq l-iskop li għalih twaqqfet il-“Għaqda”. Wieħed minn dawk li tħajru jiktbu bil-Malti fuq li kien qaillhom Dun Pawl, hu Monsinjur Dun Karm Psaila, il-poeta nazzjonali taġġna.

Iżda Dun Pawl kien iħares fil-boġġod u għalhekk hu mhux biss kien iħajjar lill-kbar ħalli jiktbu bil-Malti, iżda kien jaġġmel il-ħila liż-żgħar ukoll biex jingibdu lejn il-Malti u jittgħallmu Lsien art twelidhom. Jiena kont wieħed minn dawk iż-



żgħażaġh ixxurtjati li kienu mħarrġa minn Dun Pawl biex jiktu bil-Malti. Għadni sal-lum niftakar bil-ġhożża s-siġhat li kont nġhaddi meta kont student ma' Dun Pawl fl-uffiċċju li kellu fl-*'Unjoni Kattolika San Ġużepp'*; kellu mejda żgħira fil-gallarija u hemm kien idum żmien iġhallimni u jikkorreġili xi haġa żgħira li kont inħarbex bil-Malti.

Fundatur ieħor tal-*"Għaqda"* kien il-Kavaliier Ġużè Muscat Azzopardi li biex ifakkar ismu kien imwaqqaf dan il-Premju li ser nagħtu l-lum. Il-Kavaliier Muscat Azzopardi u Monsinjur Galea kienu ħbieb tal-qalb u t-tnejn kienu patrijotti kbar mix-ġhulin fl-imħabba lejn Ilsien art twelidhom; biex imexxu dejjem aktar il-Malti, it-tnejn ftiehmu li joħorgu dak il-ġurnal serju *"Il-Habib"*, li taħt it-tmexxija tagħhom kien kiseb isem ta' ġieh fost il-pöplu Malti.

Il-Kavaliier Ġużè Muscat Azzopardi u Monsinjur Galea kienu jabdmu id f'id għax wieħed kien jaf xi jsarraf l-ieħor; bħalma għidt qabel, kienu żewġt iħbieb tal-qalb. Il-lum il-Kavaliier Muscat Azzopardi ma għadux magħna, iżda kieku kienet haġa tista' tkun li jtkellem hu kien żorr ifaħħar din il-għażla ta' Monsinjur Dun Pawl Galea għall-Premju *"Ġużè Muscat Azzopardi"*.

---

**Diskors tas-Sur IVO MUSCAT AZZOPARDI, P.L.,  
Delegat tal-Fundatur tal-Premju**

**D**IN hija t-tielet darba li se nidher quddiemkom minflok ħija Gino il-Fundatur tal-Premju *"Ġużè Muscat Azzopardi"*. F'din l-okkażjoni wkoll inħossni privileġġat li jien wieħed fost il-ftit li ser jtkellmu, imma ma nistax ma nħossnix sogħbien għax kont nippreferixxi li floki ikun hawn ħija Gino u jien inkun iva fostkom imma bħala sempliċi spettatur. Hemm iżda differenza be'n iċ-ċirkustanzi ta'sentejn ilu u dawk tal-lum. Dik id-darba ħija Gino kien jinsab imsiefer u magħdur u għalhekk kelli nikteb jien dawk il-ftit kelmiet fil-waqt li din id-darba, għalkemm il-Fundatur huwa wkoll indispost u ma jistax ikun preżenti, il-lum jinsab f'Malta u għaldaqstant sata' jikteb huwa nifsu dak li xtaq iġhid u li jien se naqrahulkom kelma b'kelma. Dan li ġej immela huwa l-kliem tal-Fundatur:

Meta iben ifttex li jferraħ lil missieru ma jkunx qiegħed jagħmel haġ'ohra hliet jimxi fuq waħda mil-ligijiet tan-natura. Meta missieri miet jiena kont għadni zaġħżuġh u għalhekk ma stajtx nagħt'ih dak il-ferħ li xtaqt nagħtih biex inroddlu xi haġa ċkejjna għal dak kollu li huwa għamel għal huti u għalija; iżda dak li ma għamiltx f'ħajtu, għax ma stajtx, fittixt li nagħmlu wara mewtu. U x'sata' jferraħ aktar lil missieri kieku kien għadu ħaj milli, f'ismu, nippremja lil dawk li ħadmu għal ilsien art twelidu kif ħadem huwa ma' tul ħajtu kollha, f'kull qasam ta' l-Ilsien Malti u tal-ġrajja ta' Malta?

L-ewwel Premju Muscat Azzopardi ħadu Dun Karm, bħala l-poeta nazzjonali taġġna. It-tieni Premju mess lil Ninu Cremona bħala filologu li tafa s-sisien għal min irid jitgħallem il-Malti. It-tielet ħadu Ġużè Galea li bil-kitba tiegħu u x-xogħol tiegħu żamm tteġġeg il-ġamra ta' l-imħabba għal ilsienna. Il-lum inċħata r-raba' Premju mhux aktar lil poeta, jew lil filologu, jew lil romanzier, iżda lil wieħed li skond il-fehma tiegħi tistħoqqu d'in il-medalja daqs it-tlieta ta' qablu.

Irid inkun ċar u ngħidilkom haġa li ħadd ma jafha aħjar minni: Meta jiena hloqt il-Premju "Muscat Azzopardi", kelli f'rasi li bih nagħti ġieħ lil kull min jaħdem għall-iżvilupp ta' l-Ilsien Malti, ukoll jekk ma jkunx wild ta' dawn il-ġzejjer, ukoll jekk ma jkunx letterat qawwi.

Kull min ħadem biex il-Malti jidhöl fil-oasam tat-Teatru, kull min hloq xirkiet ġodda għat-tixrid tal-Malti fost iż-żgħażaġh, kull min dahħal il-Malti fil-Qrati taġġna, fl-amministrazzjoni tal-pajjiż, għada jew piteħada jista' jiġi magħżul mill-Ġurija għall-Premju "Muscat Azzopardi".

Monsinjur Dun Pawl Galea ħadem għall-Malti b'saħħtu u b'qalbu kollha: hu fittex li jgħm il-moviment tal-"Għaqda tal-Kittieba tal-Malti" sew kull meta kien mitlub u sewwa minn rajh. Huwa rsista sabiex il-Malti jieħu postu kull fejn kien jixraq, kien iistħoqqu u kien haqqu.

Mons. Dun Pawl Galea ħadem id f'id ma' missieri fil-ġneina li, aktar minn tletin sena ilu, kienu ħadu taħt idejhom, flimkien ma' oħrain, u fost dawn ma rridx ninsa nsemmi lil Ninu Cremona u lil Sever Caruana. F'din il-ġneina mħarbita ħawlu flimkien xtieli ċkejna li l-lum saru sigar sbieħ u tav il-frott bnin taġġhom.

Missieri miet 24 sena ilu u għalkemm personalment gawda, sew bhala rumanzier meta għolla l-iseem tal-qalbenin Maltin u tahom isem fl-istorja u dak il-post u l-ġieħ li kien jisthoqqilhom, u sew bhala poeta meta wara li xabba' lill-poplu b'għanjiet popolari beda jimrah fi sferi għolja u i-hsibijiet tiegħu għolew u laħqu kull forma ta' vrus u ta' suġġetti, b'danakollu, iżda, ma laħaqx ra l-frott tax-xogħol tiegħu bhala mexxej ta' dik il-Għaqda li wara li skartat kull influwenza politika, baqgħet miexja bil-kalma u bid-dehen kolu lejn dak il-għan li mingħajr ma jagħmel deni lil hadd, safa' ta' ġid kbir u misthoqq lill-Ilsien Malti bhala "Ilsien il-Poplu Malti".

Dak il-frott, iżda, li ma laħaqx daqu missieri, sieħbu Dun Pawl Galea daqu. Dun Pawl Galea, il-lum Monsinjur Galea, għadu hawn fostna, mimli bil-ghomor, kburi li jġib fuq sidru medalja tad-deheb li fiha jinsab minqux isem il-habib tiegħu: Ġużè Muscat Azzopardi.

Hawn jintemm id-diskors tal-Fundatur u jien ser inżid dawn il-kelmtajn: Nixtieq b'qalbi u b'ruħi kollha — u nahseb li intom tahsubha bhali — li għal okkażjoni oħra hija Gino jkun huwa nifisu f'din is-sak. U lilek, mahbub Dun Pawl, f'isem hija Gino u f'isem il-familja Muscat Azzopardi nifrahlek b'qalbi kollha.

Diskors ta' Mons. Kant. Dun PAWL GALEA, J.C.D.,

Rebbieħ tal-Premju "Ġużè Muscat Azzopardi"

**M**ETA waslitli l-bxara li kont jien li ġejt dis-sena maħtur mill-"Gurija tal-Medalja" għall-"Premju Ġużè Muscat Azzopardi", jien fraħt, ma niċħdux, u fraħt, mhux kemm għaliġa, daqs kemm għal Malta u l-Ilsien Malti, li jien inhobb u nghożż b'qalbi kollha u li bihom jiena mhux ffit imkabbar.

U għaliex inhobb u nghożż lil Malta u jiena mkabbar biha? Għaliex jien wild Malta u għax, għalkemm Malta ċkejna hafna fil-koċċ, li trid, biex ingħid hekk, tinqeda b'lenti; biex issibha fuq il-mappa, iżda hi kbira u għolja bil-bosta minhabba fil-grajjiet tagħha tal-għageb u tal-għira. Biżżejjed li nsemmu li hi hełset darbtejn lill-Ewropa, l-ewwel darba mill-jasar ta' l-Iżlamizmu, u dan b'saħħet il-qagħda tagħha fid-dinja, li Alla għoġbu jaħtrilha,

u b'saħħet il-qlubija ta' niesha. U għalhekk, għax inħobb u ngħożż lil Malta, nifrah meta nara 'l uliedha mweġġha, għax il-ġieh tagħhom jaqa' fl-aħħar fuqha u jkabbrilha ġieħha, l-aktar imbagħad, jekk dak isir minhabba f'xogħol ta' kitba ta' siwi, għax il-kultura letterarja hija l-għajn ewlenija tač-civilizzazzjoni tal-ġens.

Inħobb ukoll u ngħożż l-Ilsien Malti, għax jekk ma nħobbx l-Ilsien Malti, ma nħobb lanqas lil Malta, għax, kif iġhid il-qawl Malti: "Min ibarri lsienu jbarri 'l ġensu". U għax inħobb il-Lsien Malti ma naqbel xejn ma' dawk l-irġiel, u aktar nisa Maltin, li bla ebda hteġa, jithaddtu bejniethom b'lsien barrani. U miskin int jekk twiddibhom, għax iġħajruk li inti għadek lura! Jaħasra kemm sejra mqarrqa dil-qatġha ta' nies! Iħosshom jisthu mill-Ilsien Malti, għax dgħajjef u baxx, hekk li jidhrilhom li meta jitkellmu bih jicčekknu u jsiru qishom Għarab, waqt li meta jithaddtu bejniethom b'lsien barrani, jintrefġhu u jogħlew 'il fuq. Qerq fuq qerq. Dak li minnu hu kollu l-maqlub ta' dak li jaħsbu u jqasqsu. U araw kemm hu hekk. Il-lsien Malti hu għani fuq li għani. Hu għandu l-kliem kollu biex ifisser il-ħsibijiet kollha tal-moħħ, bla ma jeħtieġu jissellef, bħal xi lsien ieħor, minn ilsna barranin. L-Ilsien Malti hu wkoll għoli, *nobbli*, kif iġhid it-Taljan. U biex inwettaq dan, hu biżżejjeż dak li sa ngħid. Il-kliem li qal Ġesù Kristu u li hu miġjub fil-Kotba Mqaddsa kif lissnu Hu, mhux biss għandu mill-Malti u jixbhu, imma hu Malti għal kollox. Meta Hu ta d-dawl lill-aġġma minn twelidu Hu qal: *Effetah* (ephphetaħ); meta qajjem mill-mewt lil bint Ġajro qalilha: *Qumi*; meta minn fuq is-salib talab lil Missieru, qallu: *Ħli* (Alla tiegħi), *Eli* (Alla tiegħi), *lana* (lala) *sebaqtani* (tlaqtni) kif ukoll dil-kelma tisser bil-Malti. Imbagħad għandna l-wicč inkasbru 'l-ilsien Malti u nisthu minnu!

Għax inħobb il-lsien Malti ma naqbel xejn lanqas ma' dawk ir-rgiel, u l-aktar nisa, li, mindu jisbaħ sa jidlam, jithaddtu dejjem ma' wliedhom żgħar, subien u bniet, bl-Ingliż u darba fil-bil-Malti. Sa hawn kieku m'hemm xejn ħażin, għax inisslulhom f'qalbhom minn ekunithom l-imħabba lejn dak l-ilsien, u, hekk 'il quddiem, meta jitfarfru, jinxeħtu bil-hegga biex jitgħalnhu, u jkun jista' jisfġalhom ta' ġid kbir fil-ħajja. Il-ħażin qiegħed fli nissuhom il-Malti, iqacčtuhulhom minn qalbhom, u, għax kif għidna, *min ibarri lsienu jbarri 'l ġensu*, meta jikbru ma jkunux iħobbu 'l Malta, ma joħorgux *patrijotti*. Għandhom, għalhekk,

il-missirijiet u l-ommijiet ibenglu u jzewqu l-biċċa billi jkellmu lil uliedhom ukoll bil-Malti. *In medio stat virtus*, iġhid il-Latin.

Għidt li jiena nhobb l-Isien Malti. Izda x'għamilt jien għalih? — Għaliex jekk l-imħabba ma tkunx insieħba ma' għamilt li jisfa' ta' ġieħ jew ta' ġid lill-mabbub, tkun imħabba ta' l-isem, imħabba fiergħa. Ma rridx hawn nagħmel il-panegirku tiegħi nnifsi, għax il-foħrija ma tagħmilx bija, iżda minkejja fija, ikolli nagħmlu biex nuri li jien għidt is-sewwa fuqi, meta għidt li jiena nhobb il-Isien Malti, u, biex (min jaf?) inqanqal oħrajn jinxu fuq it-turija tiegħi, inkun ta' xempju għalihom fl-imħabba tal-Isien Malti.

Meta Malta kisbet is-*Self Government* jiena kont ġejt mill-Arcisqof Caruana, Alla jagħtih il-Ġenna, mahtur Senator għall-Kleru. Jien inqdejt b'dil-qagħda tiegħi, u f'laqgħa tal-Parlament gomt nitkellem biex inhegġegħ lill-Ġvern halli jxerred it-tagħlim ta' l-Isien Malti u johroġ kotba miktuba bih jekk jixtieq li l-poplu ma jibqax lura, billi bosta ftit huma dawk li jilbqu jitgħallmu xi Isien barrani, u bekk ikunu jistgħu jinqraw kotba miktuba bih u jiksbu minnhom it-tagħlim meħtieġ. Izda baqa' f'wiċċi, għaliex dawk li kienu jgħaqqdu l-hakma mhux l-Isien Malti kienu jridu jgħaddu 'l quddiem.

Il-Kavaliier Guzè Muscat Azzopardi u jien konna fil-Kumitat tax-Xirka għall-Ġhajjuna ta' Xulxin magħrufa bl-isem ta' *Unjoni Kattolika San Gużep*. Ahna webbilna lill-Kumitat biex johroġ gurnal tax-Xirka bil-Malti. Il-hsieb tagħna għoġbu u l-Kumitat laqa' x-xewqa tagħna, u ahna hrignu l-gurnal taht l-isem ta' ‘‘IL-HABIB’’ li għadu ħaj sal-ium, għakenem taht isem ieħor, ta' ‘‘LEHEN IS-SEWWA’’. ‘‘IL-HABIB’’ kien għall-Isien Malti żerriegħa li nxterdet u nibtet ma' kullimkien, xrara li qabdet il-buġġieġa tal-Malti. Hargu warajh gurnali oħra bil-Malti; hafna bdew jiktbu artikoli b'Malti mill-aħjar u jibagħtu-homlna biex inġibubomlnhom fuq ‘‘IL-HABIB’’, u kotru fl-idejn il-kotba għall-qari tal-mogħdija taż-żmien u tagħlim ta' siwi għal dawk li ma kinux jafu b'ebda Isien barrani.

F'‘‘IL-HABIB’’ harġet l-ewwel poezija bil-Malti ta' Dun Karm ‘‘Quddiem ix-xbieha tal-Madonna’’ li hu kiteb wara talba mħeġġa tiegħi billi kont naf kemm hu jinqala' għal dik li hi poezija mill-kotra ta' poezijiet, li kien kiteb qabel bit-Taljan, li għalihom ġie mxebbali lil Zanella, poeta Taljan mill-aqwa ta' żmien fil-qrib. Dik il-poezija kienet li qabdet lil Dun Karm it-triq li

wasslitu bil-kotra ta' poezijiet bil-Malti li tenna jikteb għall-quċċata ta' l-oghla sebħ, ta' Poeta Nazzjonali.

Fl-aħharnett, iż-żmien li kien jibqagħli, wara l-qadi ta' dmirijeti, kont nagħtih kollu għall-kitba bil-Malti, bil-għan li nsaffi l-Ilsien Malti mill-kliem barrani li daħlu fih bla hteġa u li nargħa' nagħti l-hajja lil hafna kliem Malti, li kien intilef jew li qiegħed biex. Mill-kitba tiegħi bil-Malti nsemmi biss il-qlib għall-Malti ta' l-ewlenin grajjiet (*episodi*) tar-Rumanz "I Promessi Sposi" tal-Manzoni, xogħol iebes li swieli hafna tahbit u tahbil tal-mohħ, għax tiegħi kienet it-traduzzjoni *ad literam* kif igħidu; imma għal min ihobb tassew, it-tbatija għal min ihobb ma jarahiex; hsiebi kien biss li nwettaq dak li għidt qabel fuq il-għana tal-Lsien Malti, u li nikseb il-għan li għalih inxthett għall-kitba bil-Malti li stqarrejtlikom issa.

Nagħlaq it-taħdita tiegħi billi nitlobkom tagħdrumi jekk jien dejjaqtkom, u billi niżżihajr b'qalbi kollha lill-Eċċellenza Tiegħu l-Gvernatur talli għoġbu jippresjedi din iċ-ċerimonja u jehmiżli fuq sidri l-Medalja, lill-Eċċellenza Tiegħu Rev. ma l-Arcisqof Metropolitana, lir-Rappreżentant tal-Manjifiku Rettur ta' l-Università, lill-President tal-"Għaqda tal-Kittieba tal-Mati", lis-Sur Gino Muscat Azzopardi, il-Fundatur tal-Medalja li għalih nitlob b'herqa 'l Alla li jfittex jagħtih il-fejġan u jroddlu saħħtu mill-aktar fis, u lilkom ilkoll, Onorevoii Sinjuri, talli għoġobkom tonorawni bil-preżenza tagħkom u talli b'hekk hajjartu u għamiltu l-qalb lill-kittieba tal-Malti, halli jzidu jkatru bil-kitba tagħhom il-Letteratura Maltija. U biex nurikom qalbi, nixtieq lilkom il-koll il-Festi t-Tajba għall-Milied u s-Sena t-Tajba għas-sena l-għdida, msawba b'riżq u hena u barka 'l Alla. — Evviva Malta r-Rebbieha u għażiża art twelidna! Evviva l-Ilsien Malti għani u għoli!